

ချင်းရေးရာဝန်ကြီးဌာန

အရပ်ရပ်စီရင်အုပ်ချုပ်မှုဌာနခွဲ (၁)

(၁၉၅၉ ခုနှစ်၊ ချင်းဝိသေသတိုင်း၊ မြို့မကောင်စီရွေးကောက်ပွဲနှင့် မြို့မကောင်စီဥက္ကဋ္ဌများ၏ အာဏာ၊
တာဝန်ဝတ်တရားနှင့် အခွင့်အရေးနည်းဥပဒေများ)

အမှတ် ၁၄

ရန်ကုန်မြို့၊ ၁၃၂၀ ခု၊ နှောင်းတန်းခူးလဆန်း ၂ ရက်။

(၁၉၅၉ ခု၊ ဧပြီလ ၉ ရက်)။

အမှတ် ၁၄။ ။ ၁၉၄၈ ခုနှစ်၊ ချင်းဝိသေသတိုင်း အက်ဥပဒေ၏ ပုဒ်မ ၈၊ ပုဒ်မ ၉ နှင့် ပုဒ်မ ၄၃ တို့ဖြင့် အပ်နှင်းထားသော
အာဏာများကို သုံးစွဲလျက်၊ နိုင်ငံတော်သမတသည်၊ ချင်းဝိသေသတိုင်းတွင် မြို့မ ကောင်စီများ
ရွေးကောက်တင်မြှောက်ရေးနှင့် မြို့မကောင်စီဥက္ကဋ္ဌများ၏ အာဏာ၊ တာဝန်ဝတ်တရား၊ အခွင့်အရေးများနှင့် စပ်လျဉ်း၍
အောက်ပါနည်းဥပဒေများကို ပြုလုပ်လိုက်သည်။

၁၉၅၉ ခုနှစ်၊ ချင်းဝိသေသတိုင်း၊ မြို့မကောင်စီရွေးကောက်ပွဲနှင့် မြို့မကောင်စီဥက္ကဋ္ဌများ၏ အာဏာ၊ တာဝန်ဝတ်တရားနှင့်
အခွင့်အရေးနည်းဥပဒေများ

အခဏ်း ၁

စကားချီး

၁။ ။ ဤနည်းဥပဒေများကို၊ ၁၉၅၉ ခုနှစ်၊ ချင်းဝိသေသတိုင်း၊ မြို့မကောင်စီရွေးကောက်ပွဲနှင့် မြို့မ
ကောင်စီဥက္ကဋ္ဌများ၏အာဏာ၊ တာဝန်ဝတ်တရားနှင့် အခွင့်အရေးနည်းဥပဒေများဟု ခေါ်တွင်စေရမည်။

အခဏ်း ၂

မြို့မကောင်စီရွေးကောက်ပွဲ

၂။ ။ မြို့မကောင်စီရွေးကောက်ပွဲတွင် မဲပေးနိုင်ခွင့်ရှိသူ ၁,၀၀၀ ထက်မပိုသည့် မြို့မတိုင်းသည်၊ လူကြီး ၃ ဦးပါဝင်သည့်
မြို့မကောင်စီကို ရွေးကောက်တင်မြှောက်ရမည်။ မဲပေးနိုင်ခွင့်ရှိသူ ၁,၀၀၀ ထက်ပိုလျှင်၊ ထိုပိုသည့် လူဦးရေ ၅၀၀
ကျစီအတွက်၊ သို့တည်းမဟုတ် ၅၀၀ ၏ အစိတ်အပိုင်းအတွက် နောက်ထပ် လူကြီးတဦးကျစီတိုး၍
ရွေးကောက်တင်မြှောက်ရမည်။ သို့ရာတွင်ထိုပိုသည့် လူဦးရေမှာ ၃၀၀ ထက် နည်းနေလျှင်၊ နောက်ထပ် လူကြီးတဦးတိုး၍
ရွေးကောက်တင်မြှောက်နိုင်ရန်အတွက် လူဦးရေ ၅၀၀ ၏ အစိတ်အပိုင်းဖြစ်သည်ဟု မမှတ်ယူရ။ ထို့ပြင်
မြို့မကောင်စီတစ်ခုအတွက် မြို့မကောင်စီလူကြီး ၇ ဦးထက် ပို၍ ရွေးကောက်တင်မြှောက်ခြင်းမပြုရ။

၃။ ။ မြို့မအတွင်း သာမန်အားဖြင့် နေထိုင်သူ အသက်တဆယ့်ရှစ်နှစ်ပြည့်သည့် ပြည်ထောင်စုနိုင်ငံသား တိုင်းမှာ၊

မြို့မကောင်စီရွေးကောက်ပွဲ၌ မဲပေးနိုင်ခွင့်ရှိရမည်။

ခြွင်းချက်။ ။ သို့ရာတွင် စိတ်ပေါ့သွပ်သူမှာ၊ သို့တည်းမဟုတ် အခွင့်အာဏာရတရားရုံး၏ အမိန့်စီရင် ချက်အရ ၂ နှစ်

ထက်မနည်းသော ထောင်ဒဏ်စီရင်ခြင်းခံရပြီးသောသူမှာ၊ သို့တည်းမဟုတ် သာသနာ့ ဝန်ထမ်း (Members of any Religious Order) ဖြစ်သူမှာ မဲပေးနိုင်ခွင့်၊ သို့တည်းမဟုတ် မြို့မကောင်စီလူကြီးအဖြစ် အရွေးခံနိုင်ခွင့်မရှိစေရ။

၄။ ။ မြို့မသူကြီးသည်၊ မြို့မကောင်စီရွေးကောက်ပွဲနှင့်စပ်လျဉ်း၍ မဲစာရင်းအရာရှိအဖြစ် ဆောင်ရွက်ရ မည့်ပြင်

သက်ဆိုင်ရာမြို့မအတွင်းနေထိုင်ကြသည့် ရပ်ကွက်အလိုက်မဲပေးနိုင်ခွင့်ရှိသူများ၏ စာရင်းကို၊ ၎င်း၏ ရုံးတွင်အမြဲထားရှိစေရမည်။ ထိုစာရင်းကို၊ နှစ်စဉ်နှစ်တိုင်း ဇန္နဝါရီလအတွင်း သက်ဆိုင်ရာမြို့မပိုင်၊ သို့တည်းမဟုတ် နယ်ပိုင်ဝန်ထောက်ထံသို့ စစ်ဆေးနိုင်ရန်အလို့ငှါ တင်ပြရမည်။ မြို့မပိုင်၊ သို့မဟုတ် နယ်ပိုင်ဝန်ထောက်သည်၊ မဲစာရင်းများကို စစ်ဆေးပြီး၊ သက်ဆိုင်ရာမြို့မသူကြီးထံသို့ ပြန်လည်ပေးပို့ရ မည်။

၅။ ။ မြို့မကောင်စီ ရွေးကောက်ပွဲများပြုလုပ်ရန် အလို့ငှါ၊ ခရိုင်ဝန်သည်၊ မည်သည့်မြို့မအတွက်မဆို၊ သင့်တော်သော အရာရှိတဦးဦးအား၊ ရွေးကောက်ပွဲတာဝန်ခံအရာရှိအဖြစ်ခန့်ထားရမည်။

မှတ်ချက်။ ။ ယေဘုယျအားဖြင့်၊ ရွေးကောက်ပွဲတာဝန်ခံအရာရှိအဖြစ်၊ မြို့မဝန်ထောက်ကြီး၊ နယ်ပိုင် ဝန်ထောက်၊ သို့တည်းမဟုတ် မြို့ပိုင်ကို ခန့်ထားရမည်။

၆။ ။ ရွေးကောက်ပွဲတာဝန်ခံအရာရှိသည်၊ မည်သည့်ရပ်ကွက်များတွင်၊ မဲရုံပေါင်းမည်မျှထားရှိမည် စသည်တို့ကို၊

ရွေးကောက်ပွဲမကျင်းပမီ ကြိုတင်စီစဉ်ရမည်။ မဲရုံအသီးသီးအတွက် မဲစာရင်းများလုံ လောက်စွာရှိစေရမည်။

၇။ ။ ရွေးကောက်ပွဲတာဝန်ခံအရာရှိသည်၊ မဲစာရင်းများကို မဲရုံမှူးများထံသို့ ရွေးကောက်ပွဲနေ့ရက်မတိုင် မီ တရက်ကြိုတင်၍ ပေးအပ်ရမည်။

၈။ ။ မြို့မကောင်စီ ရွေးကောက်ပွဲကျင်းပရန် ခရိုင်ဝန်ကအကြောင်းကြားသောအခါ၊ ထိုသို့အကြောင်း ကြားခြင်းခံရသော

ရွေးကောက်ပွဲတာဝန်ခံ အရာရှိသည်၊ မည်သည့်နေ့ရက်၌ မြို့မကောင်စီရွေးကောက်ပွဲ ကျင်းပမည်ဖြစ်ကြောင်းကို၊

ရွေးကောက်ပွဲမကျင်းပမီ အနည်းဆုံး တလကြိုတင်၍ သက်ဆိုင်ရာမြို့မ အတွင်း၌ ကျေညာရမည်။

၉။ ။ အရွေးခံသူများသည်၊ ထိုသို့ ကျေညာသည့်နေ့ရက်၏ နောက်တနေ့မှစ၍ ရေတွက်သော် ၁၅ ရက် မြောက်သည့်နေ့ရက်၏

မွန်းတည့် ၁၂ နာရီအချိန်အထိ ကာလအပိုင်းအခြားအတွင်းတွင်၊ နည်းဥပဒေ ၁၀ ၌ ပြဋ္ဌာန်းထားသည့်အတိုင်း

အမည်တင်သွင်းလွှာများကို သက်ဆိုင်ရာရွေးကောက်ပွဲတာဝန်ခံ အရာရှိထံ သို့တင်သွင်းရမည်။

၁၀။ ။ အရွေးခံသူ၏ အမည်ကို၊ ရွေးကောက်ပွဲ၌ မဲပေးနိုင်ခွင့်ရှိသူတဦးက အဆိုသွင်း၍၊ အခြားတဦးက ထောက်ခံပြီးလျှင်၊

အမည်တင်သွင်းလွှာတွင် လက်မှတ်ရေးထိုးကြရမည်။ အမည်တင်သွင်းလွှာတွင် အရွေးခံသူက အမည်တင်သွင်းခြင်းကို

သဘောတူကြောင်းမိမိကိုယ်တိုင် လက်မှတ်ရေးထိုးရမည်။

၁၁။ ။ (၁) အရွေးခံသူဦးရေသည်၊ ရွေးကောက်ရမည့်လူကြီးဦးရေနှင့် တူညီနေလျှင်၊ အမည်တင်သွင်း ခြင်းခံရသူအားလုံး

မြို့မကောင်စီလူကြီးအဖြစ် အရွေးခံရသည်ဟု ရွေးကောက်ပွဲတာဝန်ခံ အရာရှိကကျေ ညာရမည်။

- (၂) အရွေးခံသူဦးရေသည်၊ ရွေးကောက်ရမည့်လူကြီးဦးရေထက်နည်းနေလျှင်၊ အမည်တင်သွင်းခြင်းခံ ရသူအားလုံး မြို့မကောင်စီလူကြီးအဖြစ် အရွေးခံရသည်ဟု ရွေးကောက်ပွဲတာဝန်ခံအရာရှိက ကျေညာပြီး လျှင်၊ ကျန်လူကြီးနေရာများအတွက် နောက်ထပ်အမည်တင်သွင်းလွှာများကို၊ ထိုသို့ကျေညာပြီးနောက် ၂၄ နာရီအတွင်း၊ တင်သွင်းကြရန် မြို့မအတွင်း၌ ထပ်မံကျေညာရမည်။
- (၃) အရွေးခံသူဦးရေသည်၊ ရွေးကောက်ရမည့်လူကြီးဦးရေထက် ပိုနေလျှင်၊ ဤနည်းဥပဒေများတွင် ပြဋ္ဌာန်းထားသည့်အတိုင်း ရွေးကောက်ပွဲကို ကျင်းပရမည်။
- ၁၂။ ။ ရွေးကောက်ပွဲတာဝန်ခံအရာရှိသည်၊ မဲရုံအသီးသီးအတွက် မဲရုံမှူးတဦးစီကို၎င်း၊ မဲရုံမှူးအားကူ ညီစေရန် ၂ ဦး ထက်မများသော မဲရုံအရာရှိများကို၎င်း သင့်တော်သောအစိုးရအမှုထမ်းများထဲမှ ခန့်ထား ရမည်။
- ၁၃။ ။ အရွေးခံသူသည်၊ မိမိကိုယ်တိုင်ကိုဖြစ်စေ၊ အခြားသူတဦးကိုဖြစ်စေ ရွေးကောက်ပွဲကိုယ်စားလှယ် အဖြစ် ခန့်ထားနိုင်သည်။ ထိုသို့ ခန့်ထားကြောင်းကို၊ မဲရုံမှူးထံသို့စာဖြင့် အကြောင်းကြားရမည်။
- ၁၄။ ။ မဲရုံမှူးသည်၊ မိမိစီမံထားရှိသော အကာအရံရှိသည့် မဲပေးခန်းတွင် အရွေးခံသူအသီးသီးအတွက်၊ ၎င်းတို့ရွေးချယ်ထားသော ဆေးရောင်ဖြင့် ခြယ်လှယ်သည့်၊ သို့တည်းမဟုတ် အမှတ်အသားဖြင့် ရေးမှတ် သည့်မဲပုံးတစ်ခုစီကို ထားရှိစေရမည်။ ထို့ပြင် အမည်တင်သွင်းခြင်းခံရသည့် အရွေးခံသူများ၏ စာရင်းကို၊ မဲရုံရှိလူအများမြင်နိုင်သောနေရာ၌ ကပ်ထားကျေညာရမည်။
- ၁၅။ ။ ရွေးကောက်ပွဲကျင်းပရန် သတ်မှတ်ထားသောနေ့ရက်၌၊ မဲဆန္ဒရှင်များမဲပေးနိုင်ရန်အတွက်၊ မဲရုံကို နံနက် ၇ နာရီ စတင်ဖွင့်လှစ်၍၊ ညနေ ၅ နာရီတွင် ပိတ်ရမည်။
- ၁၆။ ။ မဲပေးခြင်းမစမီ၊ မဲရုံမှူးသည်၊ မဲပုံးအလွတ်များကို၊ မဲရုံ၌ရှိသောသူများအားပြသရမည်။ ထိုနောက် ထိုမဲပုံးများကို၊ မိမိမသိဘဲ အခြားသူများက အလွယ်တကူ မဖွင့်နိုင်အောင်ပြန်လည်ပိတ်ပြီးလျှင်၊ မဲပေး ခန်း၌ထားရှိရမည်။
- ၁၇။ ။ မဲရုံမှူးသည်၊ ရွေးကောက်ပွဲ ကျင်းပနေစဉ်၊ မဲရုံအရာရှိများ၊ အရွေးခံသူများ၊ ၎င်းတို့၏ ရွေး ကောက်ပွဲကိုယ်စားလှယ်များနှင့် တာဝန်ကျသော အစိုးရအမှုထမ်းများမှတစ်ပါး၊ အခြားမည်သူ့ကိုမျှ မဲရုံထဲ သို့ဝင်ခွင့်မပြုရ။
- ၁၈။ ။ မဲဆန္ဒရှင်သည်၊ မိမိကိုယ်တိုင် သက်ဆိုင်ရာမဲရုံသို့လာ၍ မဲပေးရမည်။ ကိုယ်စားလှယ်စေလွှတ်၍ မဲမပေးစေရ။
- ၁၉။ ။ မဲရုံမှူးသည်၊ မဲပေးရန် ရောက်လာသော မဲဆန္ဒရှင်အား၊ ၎င်း၏အမည်၊ အသက် စသည်တို့ကိုမေး မြန်းပြီး၊ မိမိထံတွင် ရှိသောမဲစာရင်းနှင့် တိုက်ကြည့်ပြီး မှန်ကန်ကြောင်းတွေ့ရှိလျှင်၊ ထိုမဲဆန္ဒရှင်အား၊ ခရိုင်ဝန်သတ်မှတ်သည့်အတိုင်း ပြုလုပ်ထားသော မဲပြားတစ်ခုကို ထုတ်ပေး၍၊ မဲပေးခန်း၌ ထားရှိသည့် မဲပုံးထဲသို့မဲထည့်ခြင်းအားဖြင့် မဲဆန္ဒပေးစေရမည်။
- ၂၀။ ။ မဲပေးရန်ရောက်လာသော မဲဆန္ဒရှင်တဦးသည်၊ မဲပုံးများပေါ်၌ ရေးသားထားသော အရွေးခံသူများ ၏အမည်များကို၊ သို့တည်းမဟုတ် အခြားအမှတ်အသားများကိုမဘတ်တတ်၊ မခွဲခြားနိုင်လျှင်၊ မဲရုံမှူး နှင့်အရွေးခံသူများသည်၊ သို့တည်းမဟုတ် အရွေးခံသူများ၏ ရွေးကောက်ပွဲကိုယ်စားလှယ်တို့သည်၊ ထိုသူအားမဲပုံးရှိရာအခန်းထဲသို့ ခေါ်ငင်သွား၍၊ မည်သည့်မဲပုံးသည်၊ မည်သည့်အရွေးခံသူ၏ မဲပုံးဖြစ် ကြောင်းကို ရှင်းလင်းထင်ရှားစွာပြသရမည်။ ထိုနောက် မဲဆန္ဒရှင်က

လွတ်လပ်စွာနှင့် လျှို့ဝှက်စွာ မဲထည့်နိုင်ရန်အတွက်၊ မဲရုံမှူးနှင့် အရွေးခံသူများသည်၊ သို့တည်းမဟုတ် အရွေးခံသူများ၏ ရွေးကောက် ပွဲကိုယ်စားလှယ်တို့သည်၊ မဲပေးခန်းမှ အပြင်ဘက်သို့ ချက်ခြင်းပြန်လည် ထွက်ခွာကြရမည်။

၂၁။ ။ မဲရုံမှူးသည်၊ နည်းဥပဒေ ၁၅ တွင် မဲရုံပိတ်ရန် သတ်မှတ်ထားသော အချိန်ကျရောက်သောအခါ၊ မဲပေးခြင်းကို ရပ်စဲစေရမည်။ သို့ရာတွင် ထိုအချိန်၌ မဲရုံအနီးအနားသို့ မဲမပေးရသေးသည့် မဲဆန္ဒရှင်များ ရောက်ရှိနေလျှင်၊ ထိုမဲဆန္ဒရှင်များကို မဲပေးခွင့်ပြုရမည်။

၂၂။ ။ မဲရုံမှူးသည်၊ မဲပေးခြင်းရပ်စဲပြီးလျှင်ပြီးခြင်း၊ သို့တည်းမဟုတ် မဲရုံပိတ်ချိန်တွင်ရောက်ရှိမဲမပေးရ သေးသော မဲဆန္ဒရှင်များမဲပေးပြီးလျှင်ပြီးခြင်း၊ မဲရုံရှိအရွေးခံသူများ၏ ရှေ့တွင်၊ သို့တည်းမဟုတ် အရွေး ခံသူများ၏ ရွေးကောက်ပွဲကိုယ်စားလှယ်များနှင့် မဲရုံမှူးခွင့်ပြုချက်အရ မဲရုံတွင်ရောက်ရှိနေသော သူများ ၏ရှေ့တွင်၊ မဲပုံးများကို၊ နောက်ထပ်မဲပြားမထည့်နိုင်အောင်ပိတ်၍ ချိပ်တံဆိပ်နှိပ်ထားရမည်။ ထိုမဲပုံး များပေါ်တွင် အရွေးခံသူများက၊ သို့တည်းမဟုတ် ထိုသူတို့၏ ရွေးကောက်ပွဲ ကိုယ်စားလှယ်များက ချိပ်တံဆိပ်နှိပ်လိုပါက နှိပ်ခွင့်ပြုရမည်။ ထိုသို့ချိပ်တံဆိပ်နှိပ်ပြီးလျှင်ပြီးခြင်း၊ မဲရုံမှူးသည်၊ ထိုချိပ်တံဆိပ် နှိပ်ထားသော မဲပုံးများကို၊ မဲရုံတွင်မိမိဆောင်ရွက်ခဲ့ရသည့်အကြောင်းအရာ အကျဉ်းချုပ်အစီရင်ခံစာနှင့် အတူ ရွေးကောက်ပွဲတာဝန်ခံအရာရှိထံသို့ ပေးပို့ရမည်။

၂၃။ ။ ရွေးကောက်ပွဲတာဝန်ခံအရာရှိသည်၊ မဲပေးသည့်နေ့ရက်တွင်မဲများကို ပြီးစီးအောင်ရေတွက်နိုင်မည် ဟုယူဆလျှင်၊ ထိုနေ့ရက်တွင်ပင် ပြီးစီးအောင်ရေတွက်ရမည်။ ထိုနေ့ရက်တွင် မဲများကို ပြီးစီးအောင် မရေတွက်နိုင်ဟုယူဆလျှင်၊ မဲပုံးများကို လုံခြုံစွာထားရှိ၍၊ နောက်တနေ့တွင် ရေတွက်ရမည်။ မဲများတ ပိုင်းတစရေတွက်ခြင်းမပြုရ။ မဲရေတွက်ရာ၌ ရွေးကောက်ပွဲတာဝန်ခံအရာရှိသည်၊ မိမိကိုကူညီစေရန် မိမိ ကယုံကြည်သူများကို ခန့်ထားနိုင်သည်။ သို့ရာတွင် အရွေးခံသူများနှင့် ၎င်းတို့၏ ရွေးကောက်ပွဲကိုယ် စားလှယ်များကို မခန့်ရ။

၂၄။ ။ ရွေးကောက်ပွဲတာဝန်ခံအရာရှိသည်၊ မဲများကို ရေတွက်ပြီးသောအခါ၊ အရွေးခံသူအသီးသီးရရှိ သော မဲအရေအတွက်အလိုက် အရွေးခံရသူများ၏ အမည်များကို မိမိ၏ရုံးနှင့် သက်ဆိုင်ရာမြို့မတွင် ဆောလျင်စွာ ကျေညာရမည်။

၂၅။ ။ အရွေးခံရသူ ၂ ဦး၏၊ သို့တည်းမဟုတ် ၂ ဦးထက်ပိုသော အရွေးခံသူတို့၏ ရေတွက်၍ ရသော မဲအရေအတွက်တူညီနေလျှင်၊ ရွေးကောက်ပွဲတာဝန်ခံအရာရှိသည်၊ ထိုသို့မဲအရေအတွက်တူညီနေသောသူ များ၏ သဘောတူညီချက်အရ၊ မဲချ၍အနိုင်အရှုံးကိုဆုံးဖြတ်ရမည်။ မဲချ၍ဆုံးဖြတ်ခြင်းကို သဘောမတူ လျှင်၊ ထိုသူတို့အတွက် ရွေးကောက်ပွဲအသစ်တစ်ခုကို ၁၀ ရက်အတွင်းကျင်းပရန် ရွေးကောက်ပွဲတာဝန်ခံ အရာရှိက စီစဉ်ရမည်။ ထိုသို့နောက်ထပ်ရွေးကောက်ပွဲကျင်းပရာတွင် အရွေးခံသူများရရှိသောမဲအရေ အတွက် တူညီနေပြန်လျှင်၊ ရွေးကောက်ပွဲတာဝန်ခံအရာရှိက မဲချ၍အနိုင်အရှုံးကို ဆုံးဖြတ်ရမည်။

၂၆။ ။ အရွေးခံရသူများ၏အမည်ကို ကျေညာပြီးသောအခါ၊ ရွေးကောက်ပွဲတာဝန်ခံအရာရှိသည်၊ အရွေး ခံသူအသီးသီးရရှိသော မဲအရေအတွက်စာရင်း ၃ စောင်ကို ပြုလုပ်၍ လက်မှတ်ရေးထိုးပြီးလျှင်၊ တစောင် ကိုရွေးကောက်ပွဲနှင့် စပ်လျဉ်းသည့်

အကျဉ်းချုပ်အစီရင်ခံစာနှင့်အတူ ခရိုင်ဝန်ထံသို့ပေးပို့ရမည်။ တစောင်ကိုမိမိ၏ ရုံးတွင်အများမြင်သာသည့်နေရာ၌ ကပ်ထားရမည်။

၂၇။ ။ မြို့မကောင်စီ၏သက်တမ်းမကုန်ဆုံးမီ၊ မြို့မကောင်စီလူကြီးတဦးဦး၏ နေရာလစ်လပ်လျှင်၊ သက်ဆိုင်ရာနယ်ပိုင်ဝန်ထောက်သည်၊ သို့တည်းမဟုတ် မြို့ပိုင်သည်၊ လစ်လပ်သောနေရာအတွက် ကြား ရွေးကောက်ပွဲကို၊ ဤနည်းဥပဒေများ၌ ပြဋ္ဌာန်းထားသည့်အတိုင်း ကျင်းပရမည်။

အခန်း ၃

မြို့မကောင်စီဥက္ကဋ္ဌရွေးကောက်ပွဲ

၂၈။ ။ မြို့မကောင်စီရွေးကောက်ပွဲ ကျင်းပပြီးစီးသည့်နေ့ရက်မှစ၍ ၁၀ ရက်အတွင်း မြို့မကောင်စီ၏ ပဌမအကြိမ် အစည်းအဝေးကို ကျင်းပရမည်။

၂၉။ ။ နည်းဥပဒေ ၂၈ အရသတ်မှတ်သော နေ့ရက်တွင် အစည်းအဝေးသို့ မြို့မကောင်စီ လူကြီးဦး ရေသုံးပုံနှစ်ပုံထက်မနည်း တက်ရောက်မှသာလျှင် အစည်းအဝေး အထမြောက်ရမည်။ ထိုအစည်းအဝေး သို့ မြို့မကောင်စီလူကြီးဦးရေသုံးပုံနှစ်ပုံမတက်ရောက်လျှင်၊ ထိုအစည်းအဝေးကို ရွှေ့ဆိုင်း၍၊ ထိုရွှေ့ဆိုင်း သည့်နေ့ရက်မှ ၅ ရက်အတွင်း အစည်းအဝေးကို ထပ်မံကျင်းပရန်အတွက် မြို့မကောင်စီလူကြီးအသီးသီး အား ထပ်မံအကြောင်းကြားစာများ ပေးပို့ရမည်။ ထိုသို့ရွှေ့ဆိုင်း၍ ကျင်းပရသောအစည်းအဝေးသို့တက် ရောက်သော မြို့မကောင်စီလူကြီးဦးရေ မည်မျှပင်ရှိစေကာမူ၊ အစည်းအဝေးအထမြောက်သည်ဟု ယူဆရ မည်။ မြို့မကောင်စီ၏ သက်တမ်းကို၊ ထိုပဌမအကြိမ် အစည်းအဝေးကျင်းပသည့်နေ့ရက်မှစ၍ ရေတွက် ရမည်။

၃၀။ ။ ပဌမအကြိမ်ကျင်းပသည့် အစည်းအဝေးတွင်၊ ယခင်မြို့မကောင်စီဥက္ကဋ္ဌရှိလျှင်၊ ၎င်းကသဘာပတိ အဖြစ် ဆောင်ရွက်ရမည်။ ထိုဥက္ကဋ္ဌမရှိလျှင်၊ အစည်းအဝေးတက်ရောက်သည့် မြို့မကောင်စီလူကြီးများ သည်၊ မိမိတို့အထဲမှ တဦးကို သဘာပတိအဖြစ်ရွေးချယ်တင်မြှောက်ရမည်။ မြို့မကောင်စီဥက္ကဋ္ဌ (မြို့မ သူကြီး) အဖြစ် အရွေးခံရန် အမည်တင်သွင်းခြင်း ခံရသူများအထဲမှတဦးကို၊ မြို့မကောင်စီဥက္ကဋ္ဌ (မြို့မ သူကြီး) အဖြစ် လျှို့ဝှက်သောမဲဆန္ဒပေးစံနစ်ဖြင့် ရွေးကောက်တင်မြှောက်ရမည်။ ထိုသို့ရွေးကောက်ရာ တွင်၊ သဘာပတိ၌ ကိုယ်ပိုင်မဲပေးနိုင်ခွင့်ရှိသည်။ မဲအရေအတွက်တူညီနေလျှင်၊ သဘာပတိက မဲနှိုက်စေ ခြင်းဖြင့်ဆုံးဖြတ်ရမည်။ သဘာပတိ၌ အနိုင်မဲပေးခွင့်မရှိစေရ။ သို့ရာတွင် သဘာပတိအဖြစ် ဆောင်ရွက် သော ယခင်မြို့မကောင်စီဥက္ကဋ္ဌသည်၊ မြို့မကောင်စီအသစ်တွင် လူကြီးတဦးအဖြစ် မပါဝင်လျှင်၊ ၎င်း၌ မည်သည့်မဲကိုမျှ ပေးနိုင်ခွင့်မရှိစေရ။

၃၁။ ။ မြို့မကောင်စီဥက္ကဋ္ဌအဖြစ်ယှဉ်ပြိုင်အရွေးခံနိုင်ရန် အတွက်အစည်းအဝေးသို့ တက်ရောက်ကြသည့် မြို့မကောင်စီ လူကြီးများအထဲမှ တဦး၏အမည်ကို မြို့မကောင်စီလူကြီးတဦးက အဆိုသွင်း၍ အခြား တဦးက ထောက်ခံပြီးလျှင်၊ အမည်တင်သွင်းလွှာတွင် လက်မှတ်ရေးထိုးကြရမည်။ အမည်တင်သွင်းလွှာ တွင် အရွေးခံသူက အမည်တင်သွင်းခြင်းကို သဘောတူကြောင်း မိမိကိုယ်တိုင် လက်မှတ်ရေးထိုးရမည်။

၃၂။ ။ သဘာပတိသည်၊ ရွေးကောက်တင်မြှောက်ခြင်းခံရသော မြို့မကောင်စီဥက္ကဋ္ဌ၏ အမည်၊ အသက်၊ အဘအမည်နှင့် နေရပ် စသည်တို့ကို ရေးသားလက်မှတ်ထိုး၍၊ ထိုရေးသားချက်ကို၊ ရွေးကောက်ခြင်းနှင့် စပ်လျဉ်းသည့် အကြောင်းအရာအကျဉ်းချုပ်ပါရှိသော အစီရင်ခံစာနှင့်အတူ ခရိုင်ဝန်ထံသို့ ဆောလျင်စွာ တင်သွင်းရမည်။

၃၃။ ။ မြို့မကောင်စီဥက္ကဋ္ဌသည်၊ အကြောင်းတခုကြောင့် မိမိ၏တာဝန်ဝတ်တရားများကို မဆောင်ရွက် နိုင်သောအခါ၊ မိမိကိုယ်စားဆောင်ရွက်ရန် အတွက်၊ မြို့မကောင်စီလူကြီးများထဲမှ တဦးကို၊ မိမိသဘော အတိုင်း ရွေးချယ်ခန့်ထားနိုင်သည့်ပြင်၊ မည်သည့်အခါတွင်မဆို၊ ထိုသူ၏ နေရာတွင်အခြားမြို့မကောင်စီ လူကြီးတဦးဦးကို အစားထိုးခန့်ထားနိုင်သည်။

၃၄။ ။ မြို့မကောင်စီ၏ သက်တမ်းမကုန်ဆုံးမီ၊ မြို့မကောင်စီဥက္ကဋ္ဌ၏ နေရာလစ်လပ်သော်၊ ထိုသို့လစ် လပ်သောနေ့ရက်မှစ၍ အနည်းဆုံးရက်ပေါင်း ၃၀၊ အများဆုံးရက်ပေါင်း ၆၀ အတွင်း၊ ထိုမြို့မကောင်စီ သည်၊ မိမိတို့မြို့မကောင်စီ လူကြီးများအထဲမှ တဦးကို၊ မြို့မကောင်စီဥက္ကဋ္ဌအဖြစ် ရွေးကောက်တင် မြှောက်ရမည်။

အခန်း ၄

ရွေးကောက်ပွဲကန့်ကွက်ခြင်း

၃၅။ ။ (၁) ဤနည်းဥပဒေများအရ ကျင်းပသောရွေးကောက်ပွဲတွင် အရွေးခံရသူတဦးကို ကန့်ကွက်လို လျှင်၊ ရွေးကောက်ပွဲတွင် ရှုံးသူက၊ သို့တည်းမဟုတ် ထိုရွေးကောက်ပွဲတွင် မဲပေးနိုင်ခွင့်ရှိသူက၊ ရွေး ကောက်ပွဲကျင်းပသည့် နေ့ရက်မှစ၍ ရက်ပေါင်း ၆၀ အတွင်း၊ နယ်ပိုင်တရားမတရားသူကြီးထံသို့ ကန့် ကွက်လွှာကို တင်သွင်းရမည်။

(၂) လျှောက်ထားသူသည်၊ မိမိ၏ ကန့်ကွက်လွှာနှင့်အတူတကွ ကျပ်ငါးဆယ်ကို အမှုစရိတ်အတွက် အာမခံအဖြစ်ဖြင့် တင်သွင်းရမည်။ ထိုအမှုစရိတ်အတွက် အာမခံငွေကို ကန့်ကွက်လွှာနှင့်တပါတည်း မတင်သွင်းလျှင်၊ ထိုကန့်ကွက်လွှာကို လက်မခံရ။

(၃) ကန့်ကွက်လွှာကို လျှောက်ထားသူကိုယ်တိုင်ကသော်၎င်း၊ လျှောက်ထားသူက၊ ဤကိစ္စအလို့ငှါ၊ စာဖြင့်အခွင့်အာဏာလွှဲအပ်ထားသူကသော်၎င်း တင်သွင်းနိုင်သည်။

(၄) လျှောက်ထားသူသည်၊ ကန့်ကွက်လွှာတွင် မိမိအားကိုးအားထားပြုသော အရေးကြီးသည့် အချက် များကို စုံလင်နိုင်သမျှ စုံလင်စွာ ရေးသားဖော်ပြ၍၊ ထိုအချက်များ ဟုတ်မှန်ကြောင်းကို ကိုယ်တိုင်ဝန်ခံ လက်မှတ်ရေးထိုးရမည်။

၃၆။ ။ နယ်ပိုင်တရားမတရားသူကြီးသည်၊ ကန့်ကွက်လွှာကိုလက်ခံ၍ လျှောက်ထားသူ၊ လျှောက်ထားခံ ရသူနှင့် ၎င်းတို့၏ သက်သေများအား၊ အကြောင်းကြားချိန်းဆိုထားသော အချိန်နှင့် နေရာတွင် စစ်ဆေး ရမည်။

၃၇။ ။ ကန့်ကွက်လွှာကို လက်ခံစစ်ဆေးသော နယ်ပိုင်တရားမတရားသူကြီး၏ သဘော၌ အရွေးခံရသူ နှင့်၎င်း၏ ရွေးကောက်ပွဲကိုယ်စားလှယ်သည်၊ ၁၉၄၈ ခုနှစ်၊ ချင်းဝိသေသတိုင်း အက်ဥပဒေနှင့် ဤနည်း ဥပဒေများတွင် ပါရှိသော ပြဋ္ဌာန်းချက်များကို မလိုက်နာသောကြောင့်၊ တရားမျှတသောရွေးကောက် တင်မြှောက်ခြင်းမဟုတ်ဟု ထင်မြင်သော်၊

ထိုအရွေးခံရသူ၏ ရွေးကောက်ခံရခြင်းသည် ပျက်ပြယ်စေရ မည်ဟု ဆုံးဖြတ်ပြီးလျှင်၊ ထိုဆုံးဖြတ်ချက်ကို လိုအပ်သလို ဆက်လက်အရေးယူနိုင်ရန် ခရိုင်ဝန်ထံသို့ပေး ပို့ရမည်။

နယ်ပိုင်တရားမတရားသူကြီးသည်၊ ဆုံးဖြတ်ချက်ချမှတ်ရာတွင်၊ ကန့်ကွက်လွှာကို စုံစမ်းစစ်ဆေးမှုနှင့် စပ်လျဉ်း၍ နှစ်ဦးနှစ်ဘက်ကုန်ကျသည့် တရားစရိတ်များကို ဖော်ပြလျှက်၊ မည်သူက မည်သူ့အား၊ ၎င်း စရိတ်များကို ပေးဆောင်ရမည်ဟု အမိန့်ချမှတ်နိုင်သည်။

၃၈။ ။ နယ်ပိုင်တရားမတရားသူကြီးက၊ ရွေးကောက်ပွဲကန့်ကွက်လွှာသည် သေးနုတ်သိမ်ဖျင်းသည်ဟု သော်၎င်း၊ တမင်သက်သက် အနှောင့်အရှက်ဖြစ်စေရန် တင်သွင်းသည်ဟု သော်၎င်း ယူဆခဲ့လျှင်၊ လျှောက်ထားသူက လျှောက်ထားခံရသူအား၊ တရားစရိတ်များအပြင်၊ အထူးစရိတ်အဖြစ် လျှောက်ထား ခံရသူ ကုန်ကျသည့် စရိတ်ထက်မပိုသော ငွေကိုနောက်ထပ်ပေးစေရန် အမိန့်ချမှတ်နိုင်သည်။

၃၉။ ။ ကန့်ကွက်လွှာကို၊ အမိန့်ချမှတ်ခြင်းမပြုမီ၊ မည်သည့်အချိန်မဆို စစ်ဆေးသော နယ်ပိုင်တရားမ တရားသူကြီးကခွင့်ပြုလျှင်၊ ပြန်လည်နုတ်သိမ်းနိုင်သည်။ နုတ်သိမ်းခွင့်ပြုခဲ့သော်၊ လျှောက်ထားခံရသူ ကုန်ကျသော တရားစရိတ်ကို၊ သို့တည်းမဟုတ် သင့်လျော်သည်ဟုထင်မြင်သော တရားစရိတ်ကို၊ လျှောက်ထားသူက လျှောက်ထားခံရသူအားပေးရန် အမိန့်ချမှတ်နိုင်သည်။

၄၀။ ။ (၁) ရွေးကောက်ပွဲကန့်ကွက်လွှာများနှင့်စပ်လျဉ်း၍ စစ်ဆေးဆုံးဖြတ်သော နယ်ပိုင်တရားမ တရားသူကြီးက ချမှတ်သော အမိန့်ကို မကျေနပ်လျှင်၊ တရားမခရိုင်တရားသူကြီးထံ အယူခံနိုင်သည်။ အယူခံလွှာကို အမိန့်ချမှတ်သော နေ့ရက်မှ ရက်ပေါင်း ၃၀ အတွင်း တင်သွင်းရမည်။

(၂) တရားမခရိုင်တရားသူကြီးက ချမှတ်သောအမိန့်သည် အပြီးသတ်ဖြစ်ရမည်။

(၃) တရားမခရိုင်တရားသူကြီးသည်၊ မိမိ၏ဆုံးဖြတ်ချက်ကို အရေးယူဆောင်ရွက်ရန်အလို့ငှါ၊ ခရိုင်ဝန် ထံသို့ ပေးပို့ရမည်။

အခန်း ၅

မြို့မကောင်စီဥက္ကဋ္ဌများ၏အာဏာ၊ တာဝန်ဝတ်တရားများနှင့် အခွင့်အရေးများ

၄၁။ ။ မြို့မကောင်စီဥက္ကဋ္ဌသည်၊ မြို့မကောင်စီက ရွေးကောက်တင်မြှောက်ထားသူဖြစ်သည့် အလျောက်၊ မြို့မနှင့် သက်ဆိုင်သောကိစ္စအရပ်ရပ်ကို စီမံဆောင်ရွက်ရာတွင်၊ မြို့မကောင်စီလူကြီးများနှင့် ဆွေးနွေး တိုင်ပင်၍ ဆောင်ရွက်ရမည်။

၄၂။ ။ မြို့မကောင်စီ ဥက္ကဋ္ဌသည်၊ မြို့မကောင်စီရုံးကို စီမံအုပ်ချုပ်ရမည့်ပြင်၊ အောက်ပါတာဝန်ဝတ်တရား များကိုလည်း ဆောင်ရွက်ရမည်။

(က) မြို့မကောင်စီက၊ အခါအားလျော်စွာချမှတ်သော ဆုံးဖြတ်ချက်များကို သက်ဆိုင်သူကလိုက်နာ သည် မလိုက်နာသည်ကိုကြည့်၍ စစ်ဆေးရမည်။

- (ခ) သက်ဆိုင်ရာခရိုင်ဝန်ကသော်၎င်း၊ နယ်ပိုင်ဝန်ထောက်ကသော်၎င်း၊ မြို့ပိုင်ကသော်၎င်း မြို့မ ကောင်စီဥက္ကဋ္ဌထံသို့ ထုတ်ဆင့်ပေးပို့သော အမိန့်များ၊ ညွှန်ကြားချက်များ၊ သို့တည်းမဟုတ် အထွေထွေဆင့်ဆိုချက်များကို၊ မြို့မသူကြီးအဖြစ်လက်ခံ၍၊ ထိုအမိန့်များ၊ ညွှန်ကြားချက်များ၊ သို့တည်းမဟုတ် ဆင့်ဆို ချက်များအတိုင်း လိုက်နာဆောင်ရွက်ရမည်။
- (ဂ) မြို့မအတွင်း၌ နေထိုင်သူတို့သည်၊ ထိုအမိန့်များ၊ ညွှန်ကြားချက်များ၊ သို့တည်းမဟုတ် ဆင့်ဆိုချက် များအတိုင်းဆောင်ရွက်သည် မဆောင်ရွက်သည်ကို၊ မြို့မသူကြီးအဖြစ် ကြည့်ရှုစစ်ဆေးရမည်။
- ၄၃။ ။ မြို့မကောင်စီဥက္ကဋ္ဌသည်၊ အောက်ပါအကြောင်းအရာများနှင့် စပ်လျဉ်း၍ သတင်းရလျှင်၊ နယ်ပိုင် ဝန်ထောက်၊ သို့တည်းမဟုတ် မြို့ပိုင်၊ သို့တည်းမဟုတ် ရဲဌာနသို့ ချက်ခြင်းအကြောင်းကြားရမည်။
- (က) မည်သည့်အဖွဲ့အစည်းမဆို ဖွဲ့စည်းခြင်း၊ ထိုအဖွဲ့အစည်း၏ ရည်ရွယ်ချက်၊ ထိုအဖွဲ့အစည်းတွင်ပါ ဝင်သူများ အမည်နှင့် ၎င်းတို့၏ခေါင်းဆောင်အမည်၊ ထိုအဖွဲ့အစည်းများက အလှူငွေကောက်ခံလျှင် အသာတကြည်ကောက်ခံသည်၊ သို့တည်းမဟုတ် အတင်းအဓမ္မကောက်ခံသည်။
- (ခ) နိုင်ငံတော်သစ္စာဖောက်ဖျက်ပုန်ကန်မှုကြီးကို ကျူးလွန်ခြင်း၊ သို့တည်းမဟုတ် ကျူးလွန်ရန် ကြံစည် အားထုတ်ခြင်း။
- (ဂ) အရေးကြီးသော အခြားမည်သည့်ရာဇဝတ်မှုကိုမဆို (ဥပမာ၊ လူသတ်မှု၊ ရာဇဝတ်ပြစ်ဒဏ်မကင်း သည့်လူ့အသက်သေစေမှု၊ ထားပြတိုက်မှု၊ လုယက်မှုနှင့် လက်နက်ဥပဒေကို ကျူးလွန်မှု) ကျူးလွန်ခြင်း၊ သို့တည်းမဟုတ်ကျူးလွန်ရန် ကြံစည်အားထုတ်ခြင်း။
- (ဃ) သံသယမကင်းသော အကြောင်းများနှင့် တဦးတယောက်သောသူရတ်တရက်သေဆုံးခြင်း။
- ၄၄။ ။ မြို့မကောင်စီဥက္ကဋ္ဌသည်၊ မြို့မအတွင်း၌ အများပြည်သူတို့ အကျိုးတိုးပွားရေးအတွက် ရာဇဝတ်မှု နှိမ်နင်းခြင်း၊ ကူးစက်တတ်သော ရောဂါများကိုကာကွယ်ခြင်းနှင့် ထိုရောဂါများကို ကင်းရှင်းပပျောက် အောင် ဆောင်ရွက်ခြင်းပြုနေသော အစိုးရအရာရှိများအားလိုအပ်သော အကူအညီများကို၊ မိမိအခွင့်အ ရေးအာဏာရှိသည်နှင့်အမျှပေးရမည်။
- ၄၅။ ။ မြို့မကောင်စီဥက္ကဋ္ဌမှာ၊ မြို့မကောင်စီရုံးအတွင်း၊ လုပ်ငန်းနှင့်စပ်လျဉ်းသည့် ရုံးသုံးပစ္စည်းများကို ချွေတာစွာသုံးစွဲရန်၊ ရုံးကိစ္စများကို ချောမောစွာ ဆောင်ရွက်ရန်နှင့် မှတ်တမ်းများကို သိမ်းဆည်းထားရန် တာဝန်ရှိသည်။
- ၄၆။ ။ မြို့မကောင်စီ၏ လုပ်ငန်းများဆောင်ရွက်ရန် အလို့ငှါ၊ မြို့မကောင်စီဥက္ကဋ္ဌသည်၊ ကောင်စီအစည်း အဝေးများ အနည်းဆုံးတလလျှင် တကြိမ်ကျင်းပရမည်။ အစည်းအဝေးများသို့ မြို့မကောင်စီလူကြီး အားလုံးကို ဘိတ်ကြားရမည်။ သို့ရာတွင် တနှစ်အတွင်း ကျင်းပသော အစည်းအဝေးအကြိမ်ပေါင်းသည်၊ ဆိုင်ရာခရိုင်ဝန်က သတ်မှတ်ထားသော အကြိမ်ပေါင်းထက် မပိုစေရ။
- ၄၇။ ။ မြို့မကောင်စီအစည်းအဝေးကျင်းပသည့်အခါတိုင်း၊ ၁၉၄၈ ခုနှစ်၊ ချင်းဝိသေသတိုင်း အက်ဥပဒေ ပုဒ်မ ၈ (၉) အရ ခန့်ထားသော အတိုင်ပင်ခံပုဂ္ဂိုလ်ကို၊ အစည်းအဝေးသို့ တက်ရောက်ရန် မြို့မကောင်စီ ဥက္ကဋ္ဌက ဘိတ်ကြားရမည်။

၄၈။ ။ မြို့မကောင်စီအစည်းအဝေးသို့ မြို့မကောင်စီလူကြီးဦးရေ၏ ထက်ဝက်ထက်ပို၍ တက်ရောက်မှ သာ
အစည်းအဝေးအထမြောက်ရမည်။

၄၉။ ။ မြို့မကောင်စီဥက္ကဋ္ဌသည်၊ မည်သည့်ကိစ္စကိုမဆို အစည်းအဝေးသို့တက်ရောက်သော မြို့မကောင်စီ လူကြီးများရာ၏
သဘောဆန္ဒအရသာလျှင် ဆုံးဖြတ်ရမည်။ မဲဖြင့်ဆုံးဖြတ်သည့်အခါ၊ မြို့မကောင်စီ ဥက္ကဋ္ဌမှာ ကိုယ်ပိုင်မဲပေးပိုင်ခွင့်
မရှိစေရ။ သို့ရာတွင်မဲအရေအတွက် တူညီနေလျှင်၊ မြို့မကောင်စီ ဥက္ကဋ္ဌသည်၊ အနိုင်မဲကိုပေးရမည်။

၅၀။ ။ မည်သည့်မြို့မကောင်စီလူကြီးကိုမဆို၊ မြို့မကောင်စီဥက္ကဋ္ဌက မိမိ၏ ကိုယ်စားလှယ်အဖြစ်၊ နည်းဥပဒေ ၃၃ အရ
ခန့်ထားလျှင်၊ ထိုကောင်စီလူကြီးသည်၊ မြို့မကောင်စီဥက္ကဋ္ဌ၏ အာဏာအားလုံး ကို သုံးစွဲနိုင်သည်။

၅၁။ ။ ယေဘုယျအားဖြင့် မြို့မကောင်စီလူကြီးများသည်၊ ပေါ်ပေါက်လာသော တာဝန်များကို၊ မြို့မ ကောင်စီဥက္ကဋ္ဌနှင့်
ညီတူညီမျှခံယူရမည်။ ထို့ပြင် မြို့မကောင်စီဥက္ကဋ္ဌနှင့် ပတ်သက်သည့်ကိစ္စများကို ဆောင်ရွက်ရာ၌
မြို့မကောင်စီဥက္ကဋ္ဌအား အကျိုးရှိစေမည့် သတင်းဟူသမျှကို ပေး၍လိုအပ်သမျှ ကူညီ ဆောင်ရွက်ရမည်။

၅၂။ ။ မြို့မကောင်စီဥက္ကဋ္ဌနှင့် ကောင်စီလူကြီးများသည်၊ မြို့မအုပ်ချုပ်ရေးနှင့် စပ်လျဉ်းသောကိစ္စအဝဝ တို့တွင်
ဆိုင်ရာအရာရှိများအား ကူညီရမည်။

၅၃။ ။ မြို့မကောင်စီဥက္ကဋ္ဌသည်၊ မြို့မအတွင်း မည်သူမဆို၊ သက်ဆိုင်ရာ ခရိုင်ဝန်က၊ သို့တည်းမဟုတ် နယ်ပိုင်ဝန်ထောက်က၊
သို့တည်းမဟုတ် မြို့ပိုင်က ထုတ်ဆင့်သော တရားဝင်အမိန့်ကို လိုက်နာရန် ပျက် ကွက်လျှင်၊ သို့တည်းမဟုတ်
ငြင်းဆန်လျှင်၊ ထိုသူအပေါ် ၁၉၄၈ ခုနှစ်၊ ချင်းဝိသေသတိုင်း အက်ဥပဒေအ ရအရေးယူရန် သက်ဆိုင်ရာသို့
တိုင်ကြားရမည်။

မြို့မကောင်စီဥက္ကဋ္ဌသည်၊ မြို့မ၏တိုးတက်စည်ပင်သာယာရေးကို အမြဲတစေရှေ့ရှု၍ စီစဉ်ခန့်ခွဲမှုများကို ပြုလုပ်ရမည့်ပြင်၊
အထူးသဖြင့် မြို့မကောင်စီရံပုံငွေဖြင့် လုပ်ကိုင်ဆောင်ရွက်သည့် လုပ်ငန်းရပ်များ၏ အောင်မြင်မှုကို
ကြီးကြပ်အုပ်ချုပ်ရမည်။

အထွေထွေ

၅၄။ ။ ခရိုင်ဝန်သည်၊ မြို့မကောင်စီလူကြီးအဖြစ်သော်၎င်း၊ မြို့မကောင်စီဥက္ကဋ္ဌအဖြစ်သော်၎င်း ရွေး
ကောက်တင်မြှောက်ခြင်းခံရသော သူအား၊ ဤနည်းဥပဒေများတွင် ပူးတွဲထားသည့် ပုံစံအတိုင်း ခန့်စာ ထုတ်ပေးရမည်။

အမိန့်အရ၊

တွမ်မှုန်း၊

အတွင်းဝန်၊ ပြည်ထောင်စုမြန်မာနိုင်ငံတော်အစိုးရ၊

ချင်းရေးရာဝန်ကြီးဌာန။

----- Attachment -----

(၁၉၅၉ ခုနှစ်၊ ချင်းဝိသေသတိုင်း၊ မြို့မကောင်စီရွေးကောက်ပွဲနှင့် မြို့မကောင်စီဥက္ကဋ္ဌများ၏ အာဏာ၊ တာဝန်ဝတ်တရားနှင့်

အခွင့်အရေးနည်းဥပဒေများ)

[ပူးတွဲဖော်ပြသော စာရင်း ၁] ၀၁ ပုံစံ ၁ [နည်းဥပဒေ ၁၀] မြို့မကောင်စီရွေးကောက်ပွဲ အမည်တင်သွင်းလွှာ

[ပူးတွဲဖော်ပြသော စာရင်း ၂] ၀၂ ပုံစံ ၂ [နည်းဥပဒေ ၃၁] မြို့မကောင်စီဥက္ကဋ္ဌရွေးကောက်ပွဲ အမည်တင်သွင်းလွှာ

[ပူးတွဲဖော်ပြသော စာရင်း ၃] ၀၃ ပုံစံ ၃ မြို့မကောင်စီ/ မြို့မကောင်စီဥက္ကဋ္ဌရွေးကောက်ပွဲ အသေးစိတ် အစီရင်ခံစာ

[ပူးတွဲဖော်ပြသော စာရင်း ၄] ၀၄ ပုံစံ ၄ မြို့မကောင်စီလူကြီး/ ဥက္ကဋ္ဌခန့်စာ